

### भाजपा-नवाध्यक्षः

भाजपेति-दलस्य कार्यकारि-अध्यक्षः नितिन-नबीनः नूतन-राष्ट्रिय-अध्यक्षत्वेन निर्वाचितः। दलस्य राष्ट्रिय-निर्वाचनाधिकारिः डा. के. लक्ष्मणः इत्येषः दलाध्यक्षत्वेन श्रीनबीनस्य नियुक्तिघोषणां कृतवान्, नवदिल्ल्यां भाजपादलस्य मुख्यालये संघट्टन-पर्वणः अवसरे निर्वाचनस्य प्रमाणपत्रं च तस्मै प्रायच्छत् । भाजपा-दलस्य वरिष्ठः नेता प्रधानमन्त्री च नरेन्द्रमोदी, केन्द्रीयमन्त्रिः अमितशाहः, राजनाथसिंहः, जे. पी. नड्डा, नितिनगडकरी च श्रीनबीनस्य सम्मानम् अकुर्वन् । अस्मिन् अवसरे प्रधानमन्त्रिणा नरेन्द्रमोदिना भाजपा-दलस्य राष्ट्रिय-अध्यक्षत्वेन नियुक्ताय श्रीनबीनाय वर्धापनं प्रदत्तम्, सहैव प्रधानमन्त्रिवर्यः भाजपेति दलं विश्वस्य बृहत्तमं दलत्वेन अपि सम्बोधयत् । प्रधानमन्त्री अधोरेखितवान् यत् श्रीनबीनस्य पार्श्वे युवशक्तेः सङ्घटनकार्यस्य च विस्तृतः अनुभवः अस्ति यः दलस्य कार्यकर्तृणाङ्कृते अतीव लाभप्रदः भविष्यति ।

प्रधानमन्त्री मोदी इत्यपि अकथयत् यत् विगतेभ्यः मासेभ्यः, सङ्घटनस्य लघुत्तमात् विभागात् आरभ्य राष्ट्रिय-अध्यक्षस्य निर्वाचनपर्यन्तं च सम्पूर्णप्रक्रिया पूर्णतया लोकतान्त्रिकरूपेण कृता अस्ति । सभाम् सम्बोधयन् नवनिर्वाचितः भाजपा-दलस्य राष्ट्रियः अध्यक्षः नितिन-नबीनः दलस्य सर्वोच्चस्थानं प्राप्तुम् प्रधानमन्त्रिणं प्रति कृतज्ञतां प्रकटितवान् ।

### नितिन-केरल

भाजपेति दलस्य अध्यक्षेण नितिन नबीनेन आगामि-केरल-विधानसभा-निर्वाचनस्य कृते विनोद तावडे निर्वाचन-प्रभारी, शोभा करन्दलाजे च निर्वाचन-सह-प्रभारीरूपेण दायित्वं प्रदत्तम्। सहैव, श्री नबीनः आगामि तेलङ्गाना-नगरपालिकायाः निगमस्य च निर्वाचनाय आशीष-शेलारं निर्वाचन-प्रभारीरूपेण, अशोक-परनामी रेखा-शर्मा इत्युभौ निर्वाचन-सह-प्रभारीरूपेण च दायित्वं प्रदत्तवान्।

## उपराष्ट्रपतिः कर्णाटकराज्यस्य यात्रायां

उपराष्ट्रपतिः सी. पी. राधाकृष्णन् वर्यः अद्य कर्णाटकराज्यस्य यात्रायां भविष्यति। तुमकुरु-नगरस्य श्री-सिद्धगङ्गा-मठे श्री-शिवकुमार-महास्वामी-वर्यस्य सप्तमे स्मृति दिने सः मुख्यातिथिरूपेण भागं ग्रहीष्यति। उप-राष्ट्रपतिः बेङ्गळूरुनगरे सि. एम्. आर्. प्रौद्योगिकीसंस्थायाः रजतमहोत्सवे अपि भागं ग्रहीष्यति।

## निर्वाचन-आयोगः

निर्वाचन-आयोगः अद्य नवदेहली-नगरे गणतन्त्र-निर्वाचन-प्रबन्धनविषये षड्विंशत्यधिक द्विसहस्रतम वर्षस्य भारत-अन्ताराष्ट्रिय-सम्मेलनस्य आयोजनं करिष्यति। त्रिदिवसीये सम्मेलने विश्वस्य सप्तति तोप्यधिकाः देशाः प्रायः शत अन्ताराष्ट्रियप्रतिनिधयः च भागं ग्रहीष्यन्ति इत्यपेक्ष्यते।

## वैष्णवः दावोस

केन्द्रीय-सूचना प्रौद्योगिकी मन्त्री अश्विनी वैष्णवः अवदत् यत् भारतं अर्थव्यवस्थायाः प्रत्येकस्मिन् क्षेत्रे कृत्रिम-बुद्धिमत्तायाः व्यवस्थित-प्रसारस्य विषये अवधानं ददति। दावोस-नगरे विश्व-आर्थिक-मञ्चे ए. आई. पवर् प्ले, नो रेफरीज इति शीर्षकाधारिते सत्रे भाषमाणः आसीत्।

## महिला-प्रीमियर्-लीग्

महिला-प्रीमियर्-लीग्-क्रीडा शृङ्खायां, देहली-कैपिटलस दलेन गतरात्रौ वडोदरा-नगरे मुम्बई-इण्डियन्स-दलं सप्त स्तोभैः पराजितम्। तत्रैव पुरुष-क्रिकेट्-क्रीडायां अद्य भारत-न्यूजीलाण्ड्-देशयोः मध्ये विंशति प्रति विंशति अन्ताराष्ट्रिय-क्रीडा-शृङ्खला आरभ्यते। शृङ्खलायाः प्रथमा क्रीडा अद्य नागपुरे सायं सप्त वादने भविष्यति।